

113. Cologne 1951 *

Jonfoh ir-rih ...

weraq safrana mxerrda fuq il-herba;
bandiera kbira tal-ħakkiem barrani
tperper miftuħa ...

Weraq safrana niexfa tal-ħarifa,
u tifikiriet imnikkta tal-imghoddi:
gemghat ta' poplu li jiftaħar l' huwa
razza fuq ir-razez,
qtil ta' Lhud,
stat magħmul Alla
ir-ragħad tat-trenijiet mimlija truppi
minn fuq ir-Rhine,
stati mwaqqgħin bħall-karti tal-logħob,
u ħolma kbira
tal-ħakma tad-dinja,
Deutschland uber alles,
Heil Hitler!

Weraq safrana,
sigar skelettri,
u bruġ ta' fdalijiet bil-mejtin taħthom,
travi mgħawġin, u pontijiet imwaqqa',
bankini mkissra,
triqat imħarrbta ...

U qtiegħ il-qalb,
u guħ, nuqqas ta' flus u xogħol;
iskot, ja rih, tperpirx dik il-bandiera ...

U f'nofs il-herba
il-kattidral sabiħ daqs biċċa ġenna
li waqgħet fl-art,
- miraklu ħaj, -
ighajjat
"Jien biss il-verità u mhux il-gwerra:
Indiema,
Maħfra,
Tama!"

** Cologne hija belt antika tal-Ġermanja fuq ix-xmara Rhine. Ibbumbardjata bl-aħrax ma' tul it-Tieni Gwerra Dinjija minnha ma kien fadal ftit jew xejn meta l-kittieb żarha fl-1951, ħlief il-Kattidral, wieħed mill-isbaħ kattidrali gotki.*